

በዓል መዘ ልምዓት እቶት ክልል ትግራይ

**ዝተመሓየሽ መምርሒ ኣወሃህባን ኣጠቓቕማን
ቅብሊት**

ቁፅሪ 11/2006

ጥቅምቲ 2006 ዓ.ም

ዝተመሓየሸ መምርሒ ኣወሃህባን ኣጠቓቕማን ቅብሊት ቁፅሪ 11/2006

ቅብሊት ሒሳብ መዝገብ ንዝሕዙ ግብሪ ከፈልቲ ዋና ደጋፊ ሰነድ ስለዝኾነ ትሕዝትኡን ኣግባብ ኣጠቓቕምኡን ብሕጊ ምድንጋግ ኣድላይ ብምዃኑ፤

ቅብሊት ኣመልኪቲ ግቡኣት ግብሪ ከፋሊ፤ ኣብያተ ሕትመትን እዚ በዓል መዝን ነጻርካ ምቕማጥ ንስርዓት ክትትል፤ ደገፍን ቁፅፅርን ኣድላይ ብምዃኑ፤

በዓል መዘ ልምዓት እቶት ብሄራዊ ክልላዊ መንግስቲ ትግራይ ግብሪ ንምውሳኔን ንምእካብን ኣብ ዝገብሮ ፃዕሪ ቅብሊት ዝላዓለ እጃም ስለዘለዎ፤ ብመሰረት ኣዋጅ ቁፅሪ 210/2003 ዓንቀፅ 17 ንኡስ ዓንቀፅ 2 እዚ ዝስዕብ መምርሒ ኣውጺኡ ኣሎ።

1. ሓፂር ርእሲ

እዚ መምርሒ “ዝተመሓየሸ መምርሒ ኣወሃህባን ኣጠቓቕማን ቅብሊት ቁፅሪ 11/2006” ተባሂሉ ክፅዋዕ ይኽእል።

2. ትርጉም

ኣብዚ መምርሒ ውሽጢ ናይቲ ቃል ኣጠቓቕማ ካሊእ ትርጉም እንተዘይሂቡ፦

- 1. “ቅብሊት መሸጣ” ማለት ኢድ ብኢድ ወይ ብልቓሕ ኣቕሓ ወይ ግልጋሎት ብዛዕባ ምሻጡ ዝውሃብ መረጋገጺ ሰነድ እዩ።
- 2. “ቅብሊት ገንዘብ መኣከቢ” ማለት ብልቓሕ ዝተሸጠ ኣቕሓ ወይ ግልጋሎት ዋጋ ብጥረ ገንዘብ ወይ ድማ ብቼክ ኣታዊ ዝተገበረ ምዃኑ ዝውሃብ መረጋገጺ ሰነድ እዩ።
- 3. “በዓል መዘ” ማለት በዓል መዘ ልምዓት እቶት ብሄራዊ ክልላዊ መንግስቲ ትግራይ ወይ ወረዳ/ከተማ ቤት ዕሕፈት ልምዓት እቶት ዝሓውስ እዩ።
- 4. “ግብሪ” ማለት ኣታዊ ግብሪ፣ ኤክሳይዝ ታክስ፣ ቴምብር ቀረፅ፣ ተርን ኦቨር ታክስ፣ ናይ መዘጋጃቤት ክፍልታትን ካልኦት ነቲ በዓል መዘ ክእክቦም ብሕጊ ስልጣን ዝተወሃብዎ ኣታውታትን ዝሓወሰ እዩ።
- 5. “ግብሪ ከፋሊ” ማለት ነዚ ክልል ግብሪ ክኸፍል ግቡእ ዘለዎ ዝኾነ ሰብ እዩ።
- 6. “ዕለት” ማለት መዓልቲ፣ ወርሕን ዓመተ ምህረትን ዝሓዘ እዩ።
- 7. “ሰብ” ማለት ተፈጥራዊ ወይ ብሕጊ ሰብነት ዝተወሃቦ ኣካል እዩ።

3 አገላለጻ ምታ

አብዚ መምርሒ ብተባዕታይ ምታ ዝተገለፀ ኩሉ ንኣነስታይ ምታ እውን ተፈፃሚ ይኸውን።

4. ወሰን ተፈፃሚነት

- 1. እዚ መምርሒ ዝኾነ ግብሪ ከፋሊ ኣብ ዝህቦ ቅብሊት መሸጣ ወይ ቅብሊት ገንዘብ መኣከቢ ተፈፃሚ ይኸውን።
- 2. ንተወሳኺ እሴት ታክስ ዝተመዘገበ ግብሪ ከፋሊ ዝጥቀመሉ ቅብሊትን ብውክልና እንኣክቦም ካልኣት ኣታዊታት ፌዴራል ዝምልከቱ ቅብሊታትን ብናይ ፌዴራል መምርሒ ኣጠቓቕማን ቁፅፅርን ቅብሊት ቁፅፅ 28/2001 መሰረት ዝግዛእ ይኸውን።

5. ትሕዝቶን ቋንቋን ቅብሊት

- 1. ዝኾነ ዝዳሎ ቅብሊት መሸጣ እንተወሓደ እዞም ዝስዕቡ መረዳእታታት ክሕዝ ይግባእ።
 - ሀ. ሙሉእ ሽም ግብሪ ከፋሊ፣ ኣድራሻን ዝተመዘገበሉ ናይ ንግዲ ሽምን ዝተሓተመሉ፣
 - ለ. መለለዩ ቁፅፅ ግብሪ ከፋልነት፣ ታክስ ከፋሊ ንተወሳኺ እሴት ታክስ ዝተመዘገበሉ ቁፅፅ (ተ.እ.ታ ምዝገባ ቁፅፅ) ዝተሓተመሉ፣
 - ሐ. ቅብሊት ዝተሓተመሉ ዕለት ሙሉእ ሽምን ኣርማን ሓታሚ ትካል ዝተሓተመሉ፣
 - መ. ተኸታታሊ ዝኾነ ቅብሊት ቁፅፅ ዝተሓተመሉ፣
 - ረ. ሙሉእ ሽም፣ ኣድራሻን መለለዩ ቁፅፅ ግብሪ ከፋልነትን ዓዳጊ፣
 - ሰ. በዝሕን ዓይነትን ዝተሸጠ ኣቓሓ ወይ ግልጋሎት፣
 - ሸ. ዝተኸፈለ ተርን ኦቨር ታክስ መጠን (ግብርን ታክስን)፣
 - ቐ. ብፊደልን ኣሃዝን ዝተፀሓፈ መሸጣ ዋጋ፣
 - ቀ. ቅብሊት መሸጣ ዝተወሃበሉ ዕለት፣
 - በ. ቅብሊት ዘዳለወን ገንዘብ ዝተቐበለን ሰራሕተኛ ሽምን ፊርማን፣
 - ተ. ቅብሊት ክሕተም ዝፈቐደ በዓል መዝን ዝተፈቐደሉ ደብዳቤ ቁፅርን ዕለትን ዝተሓተመሉ፣

2. ዝኾነ ገንዘብ መክከቢ ቅብሊት እንተወሓደ እዞም ዝስዕቡ ነገራት ክሕዝ ይግባእ።

ሀ. ኣብዚ ዓንቀፅ ንኡስ 1 ካብ "ሀ" ክሳብ "መ" ዝተገለፁ፣

ለ. ሙሉእ ሽም ገንዘብ ከፋሊ፣ ኣድራሻን ግብሪ ከፋልነት መለለዪ ቁፅርን፣

ሐ. ገንዘብ ዝኸፈለሉ ዘሎ ምክንያት፣

መ. ንገንዘብ መክፈሊ ምክንያት ዝኾነ ናይ ልቓሕ ቅብሊት መሸጣ ቁፅሪ

ረ. መጠን ዝተኸፈለ ገንዘብ፣

ሰ. ገንዘብ ዝተኸፈለሉ ሜላ፣

ሸ. ገንዘብ ዝተኸፈለሉ ዕለት፣

ቀ. ናይ ገንዘብ ተቐባሊ ሽም፣

ቐ.ቅብሊት ክሕተም ዝፈቐደ በዓል መዚ፣ ዝተፈቐደሉ ደብዳቤ ቁፅርን ዕለትን፣

3. ዝኾነ ዝዳሎ ቅብሊት ዝሕተም ብትግርኛ ቋንቋ ይኸውን። ግብሪ ከፋሊ እንተደልዩ ድማ ብተወሳኺ ብዝመረፀ እንግልዝኛ ወይ ኣማሓርኛ ቋንቋ ትርጉም ኣዊሱ ንኸሕትም ክፍቀደሉ ይኸእል።

6. ግቡእ ቅብሊት ምሃብን ኣፈፃፀማ ኩነታትን

1. ብሕጊ ሒሳብ መዝገብ ናይ ምሓዝ ግቡእ ዘለዎ ግብሪ ከፋሊ ወይ ሒሳብ መዝገብ ክሕዝ ዝደሊ ደረጃ 'ሐ' ግብሪ ከፋሊ ዝጥቀመሉ ቅብሊት ቅድሚ ምሕታሙ ካብ ቀረብኡ ዘሎ ከተማ/ወረዳ ቤት ፅሕፈት ልምዓት እቶት ቅብሊት ከሕትም ክፍቀደሉ ብፅሑፍ ክሓትት ኣለዎ።

2. ኣብዚ ዓንቀፅ ንኡስ ዓንቀፅ 1 ዝቐርብ ናይ ፅሑፍ ሕቶ እንተወሓደ እዞም ዝስዕቡ ኣበሬታታት ዝሓዘ ክኸውን ኣለዎ።

ሀ. ሙሉእ ሽም፣ ግብሪ ከፋላይነት መለለዪ ቁፅርን ናይ ተወሳኺ እሴት ታክስ መለለዪ ቁፅርን ኣታቲ፣

ለ. ዕለት፣

ሐ. ዘሕትመሉ ቤት ሕትመት ሽምን ሙሉእ ኣድራሻን፣

መ. ዝደልዩ መጠን ቅብሊት (ብፓድ)

ረ. ሽምን ፊርማን ኣታቲ

ሰ. ምስቲ መመልከቲ ተታሓሒዙ ዝቀርብ መርአዪ (ሳምፕል) ዝሕተም ቅብሊት

3. ሒሳብ መዝገብ ምሓዝ ግቡእ ዘለዎ ግብሪ ከፋይ ወይ ሕትመት ዝተፈቐደሉ ደረጃ 'ሐ' ግብሪ ከፋይ ኣብ ዓንቀፅ 5 ዝተገለፀ ዘማልእን ቦቲ በዓል መዚ ዝተፈቐደን ቅብሊት ናይ ምጥቃም ግቡእ ኣለዎ።
4. ብመመዝገቢ መሳርሒ መሸጣ ዝጥቀም ግብሪ ከፋይ ደንብን መምርሕን ኣጠቓቕማ መመዝገቢ መሳርሒ መሸጣ ብዝእዝዞ መሰረት ቅብሊት ኣዳልዩ ንተገልጋሊ ክህብ ኣለዎ።
5. ኣብ ወፃኢ ይኹን ውሽጢ ዓዲ ኣብቲ ግብሪ ከፋይ መዝገብ ወይ ሰነድ ዘይተመዝገበ ናብ ሒሳብ ባንኪ ኣታዊ እንተኸውን ብናይ ባንኪ ሒሳብ መግለጺ መሰረት ግቡእ ቅብሊት ገንዘብ መእከቢ ከዳሉ ኣለዎ።
6. ምስ ስራሕ ባህሪኦም ዝተተሓሓዘ ወይ ደረጃ 'ሐ' ኮይኖም ሒሳብ ክሕዙ ዘይደልዩ ግብሪ ከፈልቲ ንዝሸጥዎ ኣቓሓ ወይ ግልጋሎት ቦቲ ዓዳጊ (ሒሳብ መዝገብ ክሕዝ ዝግደድ ወይ ዝደሊ እንተኸይኑ) ክፍሊት ቫውቸር ኣዳልዩ ወይ ዕዳጋ ንምፍፃምም ዘረጋግፅ ምሉእ ሽምን ኣድራሻን ዝሓዘ ውዕሊ ስምምዕነት ዕደግኡ ክፍፅም ኣለዎ።
7. በዚ ዓንቀፅ ንኡስ ዓንቀፅ 6 ዝውሃብ ቫውቸር ክፍሊት ቅብሊት በዚ በዓል መዚ ተፈቐዱ ዝተሓተመ ክኸውን ኣለዎ።
8. ኣቓሓ መመሓላለፊ ሰነድ ወይ ዋጋ መቐረቢ ኢንቨይስ ንልውውጥ ኣቓሓ ወይ ግልጋሎት ከም ቅብሊት ኣየገልግሉን።

7. ግቡኣት ቤት ሕትመት

ዝኾነ በዚ መምርሒ መሰረት ቅብሊት ዘሕትም ቤት ሕትመት እዞም ዝስዕቡ ግቡኣት ኣለውዎ።

1. እቲ ዝሕተም ቅብሊት ብበዓል መዚ ብትካሉ ክሕተም ከምዝተፈቀደ፣ ካብ ክንደይ ክሳብ ክንደይ ቁፅሪ ምጻኑን ተኸታታሊ ቁፅሪ ምጻኑን ሽም ናይቲ ዘሕትም ዘሎ ሰብን ዝተሓደሰ ንግዲ ፍቓድ ከምዘለዎን ከረጋግፅ ኣለዎ።
2. ሕድሕድ ዘሕትሞ ቆፅሊ ቅብሊት ኣብዚ መምርሒ ዓንቀፅ 5 ዝተደንገገ ትሕዝቶ ዘማልእ ምጻኑ ምርግጋፅ።

3. ተመሳሳሊ ቁፅሪ ዘለዎ ቅብሊት ደጊሙ ከሐትም የብሉን። ብዝኸን ምክንያት እንተአሐቲሙ ድማ ነቲ በዓል መዘ ክፈልጦ ብምግባር ከሰርዞ አለዎ።
4. ዘሕትሞም ቅብሊት ሕትመታት እንታይ ዓይነት፣ ካብ ክንደይ ቁፅሪ ክሳብ ክንደይ ቁፅሪ፣ ክንደይ ፓድ፣ ናይ መን፣ ብመን ቤት ፅሕፈት ከም ዝተፈቀደ፣ መዓዝ ዕለት ዝገልፅ ቅጥዒ መሊኡ ናብዚ በዓል መዘ በቢ ክልተ ወርሒ ክፍልጥ አለዎ።

8. ግቡአት በዓል መዘ

1. ዝኸነ ሰብ ቅብሊት ክሕተመሉ እንትሓትት ናይ ግብሪ ከፋልነት መለለዩ ቁፅርን ዝተሓደሰ ንግዲ ፍቓድን ዘለዎ ምኃኑ ምርግጋፅ።
2. ቅድሚ ሕዚ ቅብሊት ዘሐተመ ሰብ ቅብሊት ክሕተመሉ እንትሓትት እቲ ቅድሚ ሕዚ ዝወሰዱ ቅብሊት ክውዳእ ዝቐረበ ምኃኑ ምርግጋፅ።
3. እቲ ክዳሎ ዝቐረበ ናይ ቅብሊት መርአዩ ትክክል ምኃኑ ምርግጋፅ።
4. ናይ ግብሪ ከፈለቲ መረዳእታ ኣብ ፋይሎም ምእሳር።
5. ዝውሃብ ናይ ቅብሊት ቁፅርታት ኣብ ስሩፅ ናይ ባዕሉ መዝገብ ምሓዝን ተኸታታሊ ቁፅሪ ምሃብን።
6. ኣብ መላእ ትግራይ ዝውሃብ ቅብሊታት ተኸታታላይነት ክህልዎ ምእንታን ብክልል ደረጃ ምሕደራ ክህልዎ ምግባር።
7. ብዛዕባ ኣብያተ ሕትመት መረዳእታ ምሓዝን ኩነታቶም ምክትታልን።
8. ኣብያተ ሕትመት ፀብባብ ዘቕርብሉ ቅጥዒ ምድላው።
9. ኣብያተ ሕትመት ይኹኑ ተጠቀምቲ ኣብ ቅብሊት ኣመልኪቲ ንዘቕርብዎ ሕቶ ብእዋኑ ምላሽ ምሃብ።
10. ቅብሊታት ኣብ ጥቕሚ ዝወዓሉ ምኃኖም ምክትታልን ምርግጋፅን ።
11. ብዛዕባ ጠፊኦም ዝተብሃሉ ቅብሊታት ብዝተማእኸለን ዝተማልአን መረዳእታ ብምሓዝ ናብ ኩለን ኣብያተ ፅሕፈት እዚ በዓል መዝን ካልእ ዝምልከቶ ኣካልን ክትትል ንክግበረሎም በቢ እዋኑ ብደብዳቤ ምፍላጥ።
12. ንሓደ ቤት ሕትመት ዝተወሃበ ቅብሊት ደጊሙ ንካልእ ቤት ሕትመት ክይውሃብ ምቁፅፃር።

13. ኮነ ኢሉ ወይ ብከቢድ ሸለልትነት ቅብሊት ደጊሙ ወይ ካብ ዝተፈቐደ መጠን ንላዕሊ ኣሓቲሙ ዝተረኸበ ቤት ሕትመት ናይ ገበን ተሓታትነተቲ ከም ዘሎ ኮይኑ ኣብዚ መምርሒ ዝተጠቐሰ ቅብሊት ከየሓትም ምእጋድ።

9. ግቡኣት ግብሪ ከፋሊ

ዝኾነ ቅብሊት ክሓተመሉ ዝደሊ ግብሪ ከፋሊ፦

1. ኣብ ዓንቀፅ 6 ንኡስ ዓንቀፅ 2 እዚ መምርሒ ዘማልእ መመልከቲ ናብቲ በዓል መዚ ከቕርብ ኣለዎ።
2. ቅድሚኡ ቅብሊት ኣሓቲሙ ዝፈልጥ ግብሪ ከፋሊ ዝተፈቐደሉ ቅብሊት ቅድሚ ምወድኡ ቅድሚ ኣደ ወርሒ ክንደይ ቁፅሪ ቅብሊት ከምዝበፀሐ ነጻሩ ነቲ በዓል መዚ ተወሳኺ ሕትመት ንክፍቀደሉ ክሓትት ኣለዎ።
3. መሸጣ ኣብ ዘካይደሉ እዋን ኣብ ቅብሊት ዘሎ ክፍቲ ቦታ ብምልኡ ንፁርን ስርዝ ድልዝ ብዘይብሉን መልክዕ ክምላእ ክገብር ኣለዎ።
4. ኣብዚ ዓንቀፅ ንኡስ ዓንቀፅ 3 ዝተደንገገ እንተሃለወ ውን ኣብዚ መምርሒ ዓንቀፅ 5 ንኡስ ዓንቀፅ 1 ፊደል ረ ዝተጠቐሰ ሓበሬታ ክመልእ ይኸእል።
5. ዝተጠቐመሎም ቅብሊታት ምስ ሒሳብ መዝገቡ ኣተሓሕዞ ከቕርብ ኣለዎ።
6. ካብ ዝተፈቐደሉ ቅብሊት ወፃኢ ብዝኾነ ምክንያት ካሊእ ቅብሊት ክጥቀም የብሉን።
7. ኣብ ኣደ ፓድ ዝርከብ ሕድሕድ ቀራዩ ቆፅሊ ብዝኾነ ምክንያት ክቐድድ የብሉን። ከምኡ እውን ብዝኾነ ምክንያት ቮይድ እንትግብር እቲ በራሪ ቆፅሊ እውን ክቐድድ የብሉን። በዓል መዚ ዘጠራጥር ኩነታት እንትረክብ ቮይድ ዝተበሃለ ቅብሊት ኣብ ሒሳብ መዝገብ ከምደጋፊ ሰነድ ክይቕበል ይኸእል።
8. ቅብሊታት ብኣግባቡ ክሕዝ ኣለዎ። እንትጠፍኦ ድማ ኣብ ቀረብኡ ንዝርከብ ቤት ፅሕፈት ፖሊስን በዓል መዝን ክፍልጥ ኣለዎ። በቲ ቅብሊት ዝተፈፀመ መሸጣ መጠን ዝፈልጦ እንተኾይኑ መጠኑ ገሊፁ ክፍልጥ ኣለዎ።
9. ዝተፈቐደሉ ሕትመት ቅብሊት ንኻልእ ሰብ ኣሕሊፉ ክህብ የብሉን።

10. ብዛዕባ ዝጠፈኦ ቅብሊት

ብገበን ተሓታትነት ከም ዘሎ ኮይኑ፣

1. እቲ ዝጠፈኦ ቅብሊት ዘይተሰረሐሉ ምዃኑ ብዘየጠራጥር እንተዘይተረዲኡ እዚ በዓል መዚ ቅብሊት ጠፊኡኒ ኢሉ ዘመልክት ከፋሊ ግብሪ በቲ ቅብሊት ዝተፈፀመ መጠን ልዑዑጥ ነዚ በዓል መዚ እንተፍሊጡ በዚ ዓንቀፅ ንኡስ ዓንቀፅ 2 ን 3 ን መሰረት ካብ ዝውሰድ ትምን ዝበለፀ እንተኾይኑ እቲ ዘፍለጠ ቁቡል ተገይሩ ይሕዘሉ።
2. ምስቲ ቅብሊት ጠፊኡኒ ዝበለ ግብሪ ከፋሊ ተመሳሳሊ ደረጃን ተመሳሳሊ ንግድን ናይ ዘለዎ ግብሪ ከፋሊ ወይ ናይ ባዕሉ ኣብቲ እዋን ኣብ ሓደ ፓድ ናይ ሓደ ዓመት መሸጣ ዝሰርሖ ዝላዓለ መጠን ተወሲዖ ናይቲ ዝጠፈኦ ቅብሊት ዋጋ ይትምን።
3. እቲ ግብሪ ከፋሊ ካብ ሓደ ፓድ ውሽጢ ዝተቀደደ ቅብሊት እንተኣጥፊኡ ተመሳሳሊ ደረጃን ተመሳሳሊ ንግድን ናይ ዘለዎ ግብሪ ከፋሊ ወይ ናይ ባዕሉ ኣብቲ እዋን ኣብ ሓደ ፓድ ናይ ዘመኑ መሸጣ ዝሰርሖ ዝላዓለ መጠን ዘለዎ ቆፅሊ ተወሲዖ ናይቲ ዝጠፈኦ ቅብሊት ዋጋ ይትምን፤ ከምኡ'ውን ተወሳኺ 20% ናይቲ ዝተተመነ ምምሕዳራዊ ቅፅዓት ክኸፍል ይግበር።
4. ኣብዚ ዓንቀፅ ንኡስ ዓንቀፅ 1 ፣ 2 ን 3 ን ዝተደንገገ እንተሃለዎ'ውን እቲ ጠፊኡ ዝተብሃለ ቅብሊት እንተተረኺቡ'ሞ ዝለዓለ መሸጣ ዘርኢ እንተኾይኑ እቲ ግብሪ ከፋሊ ነቲ ኣፈላላይ ክኸፍል ይግደድ።
5. ኣብዚ ዓንቀፅ ካብ ንኡስ ዓንቀፅ 1-4 ዝተደንገገ እንተሃለወ እውን ናይ ዝጠፈኦ ቅብሊት ዝሓዞ መሸጣ ንምግማት ዘኸእል ጭቡጥ መረዳእታ እንተተረኺቡ በቲ ዝተረኸበ መረዳእታ መሰረት ግብሪ ይስላሕ።

11. ሕጋዊ ውፅኢት

ግብሪ ከፋሊ ኣብዚ መምርሒ ብዝተደንገገ መሰረት ተዳልዩ ዘይተሓተመ ቅብሊት እንትጥቀም ወይ ግቡኣቲ ዘይፈፀመ እንትቐሪ እቲ ቅብሊት ኣብ ሒሳብ መዝገብ ከም ደጋፊ ሰነድ ተቐባልነት ኣይህልዎን።

12. ናይ ምትሕብባር ግቡእ

ዝኾነ ሰብ ኣብ ኣጠቓቕማ ቅብሊት ኣመልኪቱ ዝፈለጠ ዘይሕጋዊ ኣሰራርሓ ነዚ በዓል መዚ ናይ ምፍላጥ ግቡእ ኣለዎ።

13. ናይ ገበን ተሓታትነት

1. ቤት ሕትመት ወይ ግብሪ ከፋሊ ንድንጋገ እዚ መምርሒ ዝጥሕስ ተግባር እንትፍፅም ናይዚ በዓል መዚ ስራሓቲ ዘዐንቀፈ ምዃኑ ተፈሊጡ ኣግባብነት ብዘለዎ ናይ ግብሪ/ታክሲ ኣዋጅ ይሕተት።
2. ዝኾነ ሰራሕተኛ ወይ ሓላፊ እዚ በዓል መዚ ቅብሊት ሕጋዊነቱ ተሓልዮ ክሕተም እንተዘይገይሩ ኣግባብነት ብዘለዎ ገበን ሕጊ ተሓታቲ ይኸውን።

14. መሰጋገሪ ድንጋገ

እዚ መምርሒ ኣብ ተግባር ቅድሚያ ምውዓሉ ብበዓል መዚ ተፈቓዖ ዝተሓተመ ቅብሊት በዚ መምርሒ መሰረት ከምዝተፈቐደ ተገይሩ ይቐፀር።

15. ዝተሰዓሩ መምርሒታትን ደብዳቤታትን?

1. ናይ ደረሰይ ኣተሓሕዛ፣ ኣጠቓቕማን ቐፅፅርን ኣመልኪቱ ዝወፀ ናይ ክልል ትግራይ ፋ/ኢ/ል ቢሮ መምርሒ ቐፅፅ 7/1996 ተሳዒሩ ኣሎ።
2. ምዚ መምርሒ ዝፃብኡ ካልኦት መምርሒታትን ሰርኩላር ደብዳቤታትን በዚ መምርሒ ተሳዒሮም ኣለዉ።

16. እዚ መምርሒ ዝፀንዐሉ እዋን

እዚ መምርሒ ካብ ዕለት 1 ጥቅምቲ 2006 ዓ.ም ጀሚሩ ተፈፃሚ ይኸውን።

ብርሃነ ዕጋብ

ዋና ዳይሬክተር በዓል መዚ ልምዓት እቶት